




## সরকারের প্রতিশ্রুতিতে প্রাথমিকের শিক্ষকদের কর্মবিরতি স্থগিত



সংগৃহীত ছবি

সরকারের সঙ্গে বৈঠকের পর সরকারি প্রাথমিক বিদ্যালয়ের সহকারী শিক্ষকরা চলমান অনির্দিষ্টকালীন কর্মবিরতি আপাতত স্থগিত করেছেন। তবে, শহীদ মিনারে অবস্থান ও আন্দোলন আগের মতোই অব্যাহত থাকবে।

প্রাথমিক ও গণশিক্ষা মন্ত্রণালয়ে বৈঠকে প্রধান তিনটি দাবি তুলে ধরা হয়েছে—দশম গ্রেড বেতন প্রদান, উচ্চতর গ্রেড প্রাপ্তির জটিলতা সমাধান এবং সহকারী শিক্ষক থেকে প্রধান শিক্ষক পদে শতভাগ বিভাগীয় পদোন্নতি নিশ্চিত করা। বৈঠকে মন্ত্রণালয় আশ্বাস দিয়েছে যে অর্থ মন্ত্রণালয়কে অবহিত করে দ্রুত সমাধান নেবে।

এর আগে, শনিবার শাহবাগে ‘কলম বিসর্জন’ কর্মসূচিতে পুলিশের পদক্ষেপে বহু শিক্ষক আহত হন। প্রতিবাদে শিক্ষকরা শহীদ মিনারে অবস্থান নেন এবং দেশের প্রায় ৬৫ হাজার সরকারি প্রাথমিক বিদ্যালয়ে পূর্ণদিবস কর্মবিরতি পালন করেন, যার ফলে প্রায় ৩ লাখ ৮৪ হাজার শিক্ষক পাঠদান থেকে বিরত থাকেন।

প্রাথমিক শিক্ষা অধিদপ্তরের তথ্য অনুযায়ী, দেশে সরকারি প্রাথমিক বিদ্যালয়ের সংখ্যা ৬৫,৫৬৭টি। চলতি বছরের ২৪ এপ্রিল সরকার প্রধান শিক্ষকদের বেতন ১১তম থেকে ১০ম গ্রেডে উন্নীত করে এবং ১৩তম গ্রেডের শিক্ষকদের ১২তম গ্রেডে উন্নীত করার উদ্যোগ নেয়। কিন্তু সহকারী শিক্ষকদের মধ্যে বৈষম্যের অভিযোগ উঠায় তারা আন্দোলনে নেমেছিলেন।